



కీ...కీ...గర్రు...గర్రుమని చప్పు డవుతోంది కర్కశంగా, ఆ ధ్వని వింటుంటే ఒళ్ళు గలతరిస్తోంది. నాంచారయ్య చర్నాకోలు పట్టుకుని నిర్దాషిణ్యంగా ఎద్దును బాతుంటే 'అమ్మో' అనాలనిపించింది. తన వీపుమీద కొడుతున్నట్టుగా వుంది. చివాలను లేచి షోలేలో జైలర్ లాగ పళ్ళు బిగించి చప్పు తిప్పేసి తల విదిలించేస్తూ శరీరాన్ని వణికించేస్తూ భూమిమీద గట్టిగా నిలబడ్డాడు రాజశేఖరం.

ఒక్క అంగలో కిటికీదగ్గరకు వెళ్ళి నుదురు కిటికీ చువ్వలకు తగిలేటట్టుగా వంగి చూస్తున్నాడు. అదే ఎద్దు, అదే గానుగచుట్టూ తిరుగుతోంది. ఎద్దుమెడ కాడికి బాగా ఒరుసుకుపోయి యింతెత్తు వుబ్బింది. బరువుగా మొండిగా అడుగు తీసి అడుగువేస్తూ అంత బరువును బలవంతాన లాగుతోంది. కాలిగిట్టలు జారి ఒక్కసారిగా చప్పున కిందకు వంగింది. నాంచారయ్య ఎద్దుతోక మెలేసి చర్నాకోలు కర్రతో మొహంమీద మొట్టుతున్నాడు. మళ్ళీ సాఫీగా లేచి తలవూపుతూ కళ్ళార్చుతూ మెల్లిమెల్లిగా

సాగుతోంది. గానుగ యిరుసు ఒక పాళంలో తిరుగుతున్నప్పుడు కీచుమని శబ్దం వస్తోంది. ఆ ధ్వని మహా దారుణంగానూ భయంగానూ వినిపిస్తోంది. చప్పున కిటికీ తలుపులు వేసేసి తన మెడను కుడిచేత్తో అటూ యిటూ రాస్తూ అమ్మయ్య అని పెద్దగా నిట్టూర్చాడు రాజశేఖరం.

ఎప్పుడూ చూస్తూ వుండేది, ప్రతి రోజూ వింటూ వుండేది, ఆ దృశ్యం ఆ ధ్వని. కాని యివ్వాలవలె రాజశేఖరానికి వింతగా తోస్తోంది. ఏమేమిటో ఆలోచనలు మెదడులో మెరుపుల్లాగ వచ్చి పోతున్నాయి. ఏమిటా యీ జీవితం అని కొంచెం వేదాంతంలోకి పోయాడు, ఎలాంటివాణ్ణి ఎలా అయి పోయాను. ఆశ్చర్యపోతున్నాడు. నా మెడకు ఓ కాడి వుంది. నేనూ చుట్టూ తిరుగుతూనే వున్నా. నాకూ దానికి ఏమీ తేడాలేదు. లోపల లోపం నణుకుంటున్నాడు.

తల విదిలించేసి కళ్ళార్చుతున్నాడు. ఎప్పుడోమాట హఠాత్తుగా గురుకొచ్చింది నిజంగా యిదంతా మా అమ్మే చేసింది.

నాకు సచ్చిందన్న తర్వాత మా అమ్మ వద్దంటానికి కారణమేమిటి. ఈ మాట కొంచెం పైకి బాగా ఉద్రేకంగానే అన్నాడు. చప్పున తమాయించుకుని అటూ యిటూ చూశాడు. ఎవ్వరూ లేరు అని సమాధానపడ్డాడు.

ఏం...కాస్త లావవులే యేం! ఆ అమ్మాయి యిప్పుడు నిక్షేపంగా కాపరం చెయ్యటంలా! ఏం లోపం వచ్చిందని. ఆ సంబంధమే నాకయ్యివుంటేనా మన తడాఖా చూపించేవాళ్ళం. అరండల్ పేటలో మేడ, బ్రాడీపేటలో రెండు మండువాముళ్ళు కొరిటపాడులో స్థలం, పరిమిలో నాలుగెకరాల మాగాణి. ఇంకా డబ్బెంతుందో లెక్కలేదు. తలుచుకుంటుంటే యివ్వాలికికూడా ఏడుపొస్తుంది. చేతులారా చేసుకున్నాను. ఇంతకీ అదృష్టం వుండద్దూ.

ఛీ. అయినా ఒకళ్ళ ననటం యెందుకు. అసలు నేను పెళ్ళిచేసుకోననే చెప్పా. నా మాట వింటేగా. నా ప్రాణం తీశారు పెళ్ళిచేసుకొనేదాకా. అందులో మా నాయనమ్మమరీను. నాయనమ్మ కోసం నేను పెళ్ళిచేసుకున్నానంటే

నవ్వుతారని వూరుకుంటున్నాగాని నిజానికి జరిగిందంటే. ఆవిడ చచ్చి స్వర్గానికి వెళ్ళింది. నన్ను బతికించి నరకానికి తోసింది.

రాజశేఖరం వూరిపోతున్నాడు. ఆయన మెదడులోకి ఎన్నెన్నో సంఘటనలు దృశ్యాలు వచ్చేసి కలవరపెట్టేస్తున్నాయి. ఉక్కిరిబిక్కిరయి పోతున్నాడు. మధ్య మధ్య కిర్రు కిర్రుమనే శబ్దం తనకు తెలియకుండానే చెవుల్లోకి వచ్చేస్తోంది.

ఏమి జీవితం! ఏమిజీవితం! ఎట్లాంటి వాణ్ణి ఎట్లా అయిపోయాను. అలారం కొడుతున్న గడియారం మాడుమీద చప్పగా చరిచి విప్పిన పుస్తకం గుండెల మీద పెట్టుకుని గుర్రుమని నిద్రపోయిన రోజులవి. నేనేదో కాలేజీలో వెలగపెడుతున్నానని ముక్కాని కార్డు రాస్తే వంద రూపాయలు మనిఆర్డరు వచ్చేది. ఫూర్ ఫాదర్. పాపం నామీది ఆయనకు ప్రేమే తప్ప యింకోటి తెలీదు. ఏమోయ్ శేఖర్ యింకా నిద్రేనా బెడ్ కాఫీ వచ్చింది అని తల్పశాయి నిద్రలేపేవాడు. అంతవరకు ఇంత ప్రశాంతంగా హాయిగా నిద్రపోయేవాణ్ణి!

ఇప్పుడా సరేలే. ఇంకా తెల్లారక మునుపే నిద్రమంచం మీదనుంచి పులిక్కిపడి లేచి చావాలి. పాలూ... పాలో... దూధ్ వాలా అరుపులు. అంతకంటె యెక్కువగా కుక్కల అరుపులు. చకచక మంచంమీదనుంచి వీధి తలుపు తీసి పాలసీసాలు లోపల పెట్టాల్సిందే. లేచినవారు యెట్లాగో లేచారు, ఆ కాఫీ డికాషన్ కూడా కాస్త తీసివుంచుతే చేతులు అరిగిపోతాయా. అసలు ఆ చెప్పటంలో సరసం చూడండి. అవును నిజానికి నా చేతులు అరిగిపోవు. ఆఫీసులో చేసే చాకిరీకి పోల్చుచూస్తే అరిగిపోని మాట నిజమే.

ఉలిక్కిపడ్డాడు రాజశేఖర్, చర్నా

కోలు చప్పుడు గట్టిగ వినిపించింది. చప్పన కిటికీ తలుపు తెరిచాడు. ఎద్దు మొండికేసింది. కదలేకపోతోంది. కింద కూర్చుంది. నాంచారయ్య నిలబడి దాన్ని నానా హింస పెడుతున్నాడు. కాని కదలటంలేదు. కదలేకపోతోంది. వంగివంగి దానితోకను మెలిపెడుతున్నాడు. గడ్డిమంట పెట్టి అదిలిస్తున్నాడు. హడలిపోయి భయంగా లేచి నిలబడింది. నాంచారయ్య మొహం విప్పారింది. మళ్ళీ యిరుసు పక్కన కూర్చుని హాయ్.. హాయ్ అంటున్నాడు బుసలుకొడుతూ కళ్ళవెంబడి నీళ్ళు కారుస్తూ ఎద్దు మళ్ళీ అడుగుదీసి అడుగు వేస్తోంది.

రాజశేఖరం మనస్సు వికలమయి పోయింది. అబ్బ భరించలేము. నోరు లేని జీవిగదా అని అట్లా కాల్చుకుతింటం మహాపాపం, మహా ఘోరం...ఫ్ఫ్... మ్మా...పేద్ద నోరుంది నాకు నలుగుర్లో నిలబడి గంటలతరబడి ఉపన్యాసమివ్వ గలను. ఆర్యభట్టు దగ్గర్నుంచి అంగారక గ్రహందాకా నాకు తెలియని విషయంలేదు. అసలా మాటకొస్తే ఆ రోజుల్లో నేను కాలేజీలో చదివే రోజుల్లోనే నా జనరల్ నాలెడ్జికి లెక్చరర్స్ డంగయిపోయేవాళ్ళు. ఏంలాభం. నా తెలివితేటల్ని ఉపయోగించుకునే అదృష్టం అటు పబ్లిక్ సెక్టార్ కు లేదు, ఇటు ప్రయివేటు సెక్టార్ కు లేదు. ఇది నేషనల్ వేస్ట్. కలాసల్ వేస్ట్!

అయినా నేనొక్క పౌరపాటు చేశాను. రాజశేఖర్ తాను చేసిన తప్పును మొట్టమొదటిసారిగా తనలో తాను విప్పుకుని చాలా తీవ్రంగా పశ్చాత్తాపపడుతున్నాడు. తాను ఊహించింది రైటని తాను చేసిందే సబబని యెంతసేపైనా ఎడతెగక వాదించే సమర్థత వున్నవాడు యీనాడు తనలో తాను సర్దుబాటు చేసుకుంటున్నాడు, నిజే

పంలాంటి "ఎసైన్ మెంట్"ను పోగొట్టుకున్నాను. అబ్బ ఫాల్స్ సైవ్ కింద పెదిమను పంటితో గట్టిగా బిగించేసి కసిగా చూస్తున్నాడు.

పోన్లే.. నేను ఒకరికింద పనిచెయ్యటమా! అబ్బర్ట్! అనుకున్నాను. నా వ్యూసే డిఫరెంట్ గా వుండేవి. ఉద్యోగం శ్రీ లక్షణం అనుకుని దగ్గర కొచ్చినదాన్ని కాలదన్నేశాను. అది పెద్ద బ్లండర్. నోరు యింతగా తెరిచి తలపైకెత్తాడు. ఎదురుగోడమీద వేలాడుతున్న అద్దంలో తన మొహం వికృతంగా కనిపించింది. మొహం చిట్టిస్తూ వింతగా చూస్తూ నిలబడ్డాడు.

ఏమిటట్లా అయిపోయాను అనుకున్నాడు. మొహంలో ముడతలు బాగానే వచ్చేసినాయే. నూనె రాసుంటే తెలీటం లేదు. తలంతా తెల్లబడిపోతోందే. కొంపతీసి ముసలివాణ్ణివుతున్నానేమిటి! అయినా నే నివ్వాలివాణ్ణా! ఆగస్టు మూవ్ మెంటప్పడే పదహారేళ్ళున్నాయి. తనలో తాను సమాధానపడ్డాడు. అసలు నేను మరిచేపోదామనుకుంటుంటేనే అవే జ్ఞాపకం వస్తాయ్ నాకు అదేం కర్మో!

నా కాళ్ళకు గొలుసులు వెయ్యలేదు. నా మెడమీద కాడి పెట్టలేదు అంతే! అంతమాత్రంచేత నేను స్వేచ్ఛగా స్వాతంత్ర్య వాయువులు పీలుస్తున్నానని యెవరైనా అనుకుంటే అంతకంటే పొరపాటు యింకోటిలేదు. వెధవ నిన్నగాక మొన్న ప్రమోషన్ వచ్చింది. రామ నాథానికి అంత పొగరా! ఏమోయ్ అంటాడా నన్ను నలుగుర్లోను. ఈ పది కవర్లు డిస్పాచ్ చేసి మరి యింటికి వెళ్ళమన్నారండీ అని యాదగిరిచేత తాఖీదు పంపిస్తాడా! ఎమర్జన్సీ కాబట్టి బతికి పోయాడు! లేకపోతే యేం చేసేవాణ్ణో! అయినా మెత్తనివాణ్ణి చూస్తే వత్తబుద్ధి వుడుతుందని అదివరకుమాత్రం నన్ను సీటులోంచి కదల్చిచ్చేవాళ్ళా! ఎంతెంత

పని చేశాను. ప్రొబేషనర్ పీరియడ్ అని హడలుకొట్టేసేవాళ్ళు. ఆరునెలలయింది. ఏడాదయింది. ఆ పీరియడ్ కు అంతులేదే. పిటిషన్స్ పెట్టగా పెట్టగా కన్ఫర్మ్ అయ్యేటప్పటికి తాతలు దిగి వచ్చారు. వెధవ ఉద్యోగం మనం చేసే చాకిరికి విళ్ళిచ్చే జీతానికి పొత్త కక్కడ. దానికి నాలుగురెట్లు యెక్కు విచ్చినా దండగలేదు. వినే నాడు డెవరు! అసలు చెయ్యనివాని పని బాగానే వుంది. వాన్నడిగే దిక్కెవ్వరు! ఈ అంతరాలు యెప్పుడూ వుంటూనే వుంటాయి.

రాజశేఖరానికి తాను కొత్తగా ఉద్యోగంలో చేరిన రోజులు స్ఫురణకు వచ్చినాయి.

అదుగో పది గంటలవుతోంది అనుకోవటం ఆదరా దాదరాగా నోట్లోనూ ముక్కులోనూ మెతుకులు వేసుకోవటం ఉరుకులు పరుగులు తీయటం. రొప్పుతూ ఆఫీసులో ప్రవేశించానో లేదో అయ్యగారు రమ్మంటున్నారండీ అని అక్కడి కక్కడే పిలుపు. ఇంకా అయిదు నిమిషాలు టైము వుండనే వుంది. ఇన్ని వైళ్ళు యిన్ని కాగితాలు నాకప్పచెప్పేసే వాడు. ఇహ ఆరోజుకు గ్రాసం పూర్తయింది. సాయంత్రం అయిందింటివరకు.. అయిదేమిటి కర్మ ఆరు...ఏడూ...ఎని మిదికూడా అయిన రోజుల్లేవూ. ఖచ్చితంగా పని చెయ్యాలిందే. డ్యూటీ సమయంలో యెవ్వరితోనూ మాట్లాడకూడదు. అధికారులకు ఎదురు చెప్పకూడదు. వాళ్ళన్నదే వేదం. అది తప్పయినా సరే. సరే అనాల్సిందే! లేటుగా రాకూడదు. పెందరాశే వెళ్ళకూడదు. ఆఫీసర్లు చెప్పిందే సబబు. వాళ్ళ తాబేదులు అమలుపర్చటమే విద్యుక్తధర్మం. లేకపోతే మెమోస్, ఛార్జీషీట్స్, డొమిస్టిక్ ఎన్ క్వైరీస్, చివ్వరను డిస్మిసల్. అందాక నడుస్తుంది కథ. ఇవన్నీ నాకొద్దు బాబు.

యువ దీపావళి ప్రత్యేక సంచిక, 1976

చెప్పింది చెయ్యటం వద్దన్నది మానటం. ఈ రెండే హాయింట్లు నాకు.

రాజశేఖరం క్షణంలో ఉద్రిక్తుడయిపోయాడు. అవునూ! నాలో రగిలే నిప్పు కణాలు అన్నీ యేమయిపోయినాయంట. ఉగ్రవాది, ఉగ్రస్వరూపం అని నన్నంటూవుండేవాళ్ళే. ఇప్పటిమాట కాదు. అప్పటికింకా మనకు స్వాతంత్ర్యం రాలా... అయినా ఇప్పటి కొచ్చిందే మిటి నాకు! ప్రతివాళ్ళతో నే వాదాల్లోకి దిగేవాన్ని. ఎవ్వరితోనూ పడేదికాదు. అందరితోనూ ఘర్షణే. అసలు నా జోలికి రావాలన్న నాతో మాట్లాడాలన్నా హడలి చచ్చేవాళ్ళు. అదంతా యేమయింది. ఈరోజు శేఖరానికి యిది రెండో జన్మ. అప్పటికి యిప్పటికి పోల్చి చూసుకుంటే మతిపోతుంది.

నిజానికి ఆ డొమిస్టిక్ సర్పైంట్ పోచమ్మ నయం. వచ్చిననాడు వస్తుంది లేనినాడు లేదు. ఎందుకు రాలేదే యివ్వాళ అంటే నాకు తలకాయ నెప్పొచ్చిందమ్మా అని విసురుగా సమాధానం చెబుతుంది. నోరు మెదపటానికి వీళ్ళేదు. ఆమెగారు నోరూరుకోక గట్టిగా యేమన్నా అన్నదా అంటే నాలుగు రోజులు నాగా పెడుతుంది. దాంతో రోగం కుదురుతుంది, చచ్చినట్టు పళ్లన్నీ చేసుకోవాలి, నెలవం గానే జీతం మొత్తం యిచ్చేయాల్సిందే, లాస్ ఆఫ్ పే అంటూ లేదు! అక్కడ లీవ్ పెడితే శాంక్షన్ చెయ్యరు, ఆబ్సెంటవుతే డబ్బివ్వరు. ఇన్ని వత్తిళ్ళలో యింత టెంషన్ లో జీవితం గడుపుతున్నానంటే నా పేషన్స్ కు మెచ్చుకోవాల్సిందే! నన్నెవ్వరూ గుర్తించక్కర్లేదు. గవర్నమెంటువారు బిరుదేమీ ఇవ్వక్కర్లేదు. కనీసం కాస్తంత సానుభూతి చూపిస్తే చాలు, అదే లేదు.

ఇంత మార్పు రావటానికి కారణం యెవ్వరు! ఎవ్వరు! ఎవ్వరు! బిగ్గరగా అరిస్తే సమాధానం వస్తుందేమిటి!

రాజశేఖరం నింపాదిగా ఆలోచించాడు.

ఇదంతా కాలంచేసిన మిస్సివ్! అనుకున్నాడు యెంతో సాత్వికంగా. మీరు క్షణం కుర్చీలో కూర్చున్నవాన్ని ఒక్కపెట్టున తోసేసినట్టుగా వచ్చింది ఆలోచన. విస్ఫురున కసిగా కంకర రాయిలో జమీందారుగారి వీధి తలుపును రైతుకూలీ కొట్టినట్టుగా గుండెమీద పెద్ద చరుపు చరిచినట్టుయింది. కాలంకాదు నా ఖర్మ అంటూ పల్లు పటపటమంటూ గర్జించాడు.

గాసుగెడ్డు తిరగటం చూసేసినట్టుంది. చప్పుడేమి వినపించటంలా. కిటికీలోంచి తొంగిచూశాడు రాజశేఖరం. ఎద్దు నిలబడివుంది. నాంచారయ్య కింద కూచుని అన్నం తింటున్నాడు. ఎద్దు జనపకట్టెను దవడలకింద పెట్టి నెమరేస్తోంది. ఓ ముసలాయన సీనారేకు డబ్బా తెచ్చి నూనె తోడుతున్నాడు. కాసేపు ఆట్లాగే చూస్తూ నిలబడిపోయాడు. ఈ ముసలాయన్ను చూస్తుంటే రాజశేఖరానికి తన మామగారు కనిపించినట్టుయింది. కిటికీ తలుపులు రెంటినీ ఒక్కసారిగా బలంగా నొక్కేశాడు.

డబ్బుపెట్టి నన్ను కొన్నానంటాడా! ఎంత గర్వం! కట్నం నిషేధం అమలులోకి రాకమునుపు నా పెళ్ళవటం తప్పవుతే కట్నం తీసుకోవటంకూడా తప్పే. కట్నం తీసుకోవటం ఆనాడు ఒక ప్రెస్టీజ్ ఇన్ఫూ. ఎంత ఎక్కువ తీసుకుంటే అంత గొప్పవాడన్నమాట. ఆయనగారు యింత దూరం ఆలోచిస్తారని నేనెన్నడూ అనుకోలేదు. ఆ రోజుల్లోకూడా కట్నాలులేకుండా పెళ్ళిళ్ళు చేసుకున్న స్వాతంత్ర్యయోధులున్నారు. కాని కట్నానికి యింత అర్థం వుంటుందనికాని దాని వెనకాల యింత కుట్ర వుందని కాని నాకు తెలియదు.

ఇంతకీ అవసరానికి డబ్బు వంపించమన్నందుకేగా! డబ్బు పంపలేదు, పైగా మాటలుమాత్రం జోరుగా రానిచ్చేశాడు. చచ్చినట్టు నేనే కుటుంబాన్ని పోషించాల్సి! డబ్బు తీసుకుని పెళ్ళి

చేసుకున్న తర్వాత పెళ్ళాం పిల్లల్ని పోషించాలని తెలీదు. అప్పుగా యివ్వమని యిప్పుడు రాయటం, తర్వాత మెదలకుండా పూరుకోవటం. ఈయనివ్యాఖ అప్పుచేస్తే తర్వాత ఎట్లా తీరుస్తాడు! ఏమిటవ్వన్నీ. ఇవ్వటం యిష్టం లేదు యివ్వలేదు. అంతేగాని నానామాటలు అంటానికి ఆయనకు అధికారం యెవ్వరిచ్చారో. ఎంత ధీమా! ఎంత అహం! అసలు పెద్ద పొరపాటు చేసింది నేను. ఆ కట్టుం తీసుకోవటంతో వచ్చింది యిదంతా. లేకపోతే ఆయన్ను ఒకాట ఆడించేవాణ్ణి. ఏమయినా యిప్పుడు ఆకులు పట్టుకుంటే యేం లాభం!

కిర్రున చప్పుడయింది. మళ్ళీ తిరగటం ప్రారంభించిందన్నమాట. ఈ తిరుగుడుకు అంతులేదు. బతికున్నంత వరకూ అంతే. ఈ ఎద్దుపోతే యింకో యెద్దొస్తుంది. నాంచారయ్య పోతే యింకో అయ్య వస్తాడు. ఈ భ్రమజం తప్పదు. భూమి తనచుట్టూ తాను తిరుగుతున్నంతవరకు యిట్లా అందరూ ఏదో రకంగా తిరుగుతూ వుండాల్సిందే!

తక్కుకున ఆలోచన మెరిసింది. ఆఫీసులో కట్టుబడి ముప్పయి రోజులు పనిచేస్తే ఫస్ట్ కు జీతం అంటూ యిస్తారు. ఆ డబ్బుకోసం నేను తప్పనిసరిగా పని చెయ్యాల్సిందే. పని చేస్తేనే డబ్బిస్తారు. పని మానటానికి వీలేదు. పని మానేస్తే యింట్లో ఘోష బయలుదేరుతుంది. అందుకని ఆ వత్తిడికి తట్టుకోలేక ఆఫీసులో అంటిపెట్టుకుని వుండాల్సిందే! ఇదీ ఓరకంగా బానిస బ్రతుకే! ఇసలు యే ఉద్యోగం చెయ్యకుండా జరిపించుకునే వాడిదే దృష్టం. ఈ లెక్కలో చిట్టెమ్మ మొగుడు చాలా అదృష్టవంతుడు. ఇల్లరికం వెళ్ళాడు. హాయిగా బ్రతికిపోయాడు. పంజరంలో చిలకని నలుగురూ ఎగతాళి చేస్తారుగాని ఆ బ్రతుకే హాయి. చీకూ చింతా

లేదు. మనిషికి కావాల్సింది తిండి బట్టా, వుంటానికి యిల్లు. ఈ మూడూ వున్న తర్వాత వాడి బతుకు రాజాబతుకు. అప్పటి రాజా ఈనాడు రాజులుకాదు. పరుగెత్తటంతోనే సరిపోతోంది. అవును నాకూ స్వాతంత్ర్యం వచ్చింది. ఐతే ఆర్థిక స్వాతంత్ర్యం రాలా. దానికోసమే యీ పరుగులు. ధరలతోపాటు యెంత సేపని పరుగెత్తుతాం. కాళ్ళు చచ్చు పడతాయి. ఇహ కూచోక తప్పదు. ఇంకేం యిదే ఛాన్స్ ధరలు గబగబ ముందుకు పోతాయి. ఈ రన్నింగ్ రేసులో మనం యెప్పుడూ వెనకాలే. అందుకనే మనకే వస్తువులూ దొరకవు. దొరికినవి మనకు సరిపోవు.

రాజశేఖరం పూర్తిగా అలసిపోయాడు ఎంత ఆలోచించినా తన సమస్యేమిటో అర్థం కావటం లేదు. పరిష్కారం అంత కంటే అగమ్యగోచరంగా వుంది. అసలు ఆలోచించటం మానేసిననాడు మనిషి బాగుపడుతాడు. దేశం బాగుపడతుంది అనుకున్నాడు.

అవును నాకెవ్వరితో తగాదా! ఎవ్వరితోనూ తగాదా లేదు. పేచీ లేదు. నాకు నాలోనే పోట్లాట. ఎప్పటికప్పుడు ఏదో అనుకుంటూనే వుంటా. తీరా అమలులోకి వచ్చేటప్పటికి అవన్నీ మరిచేపోతూ వుంటా. ఇట్లా యెందుకు అవుతోందో తెలీట్లా.. రాజశేఖరం తీవ్రంగా మధనపడుతున్నాడు.

ఈ జీవితం యిట్లాగే వెళ్ళిపోతుంది. నాదికూడా ఒకరకంగా గానుగెద్దు జీవితమే! అనుకుంటూనే చటుక్కున రాజశేఖరం ఆగిపోయాడు. దొంతర్లు దొంతర్లుగా ఆలోచనలు వచ్చేసి రాజశేఖరాన్ని ఊగించేస్తున్నాయి. ఉప్పెనలా ఏదో మీదకొచ్చి పడ్డట్టయింది. కదలక మెదలక నిటారుగా నిలబడిపోయాడు.

మా మామగారు నన్ను కొన్నందుకుగాను నేను వాళ్ళమ్మాయికి సేవ చేస్తూ ఆ బాకీనంతా అసలు ఫాయిదా లతో తీర్చుకోవాల్సిందే. నేను రుణ

పడి వున్నా గనక ఆ బాకీ తీర్చేంత వరకు ఆ యింటిపట్టునే వుంటూ నా శాయశక్తులా చాకిరీ చెయ్యాల్సిందే. నేను యిల్లు వదలటానికి వీలేదు. ఊరు వదిలిపెట్టి వెళ్ళటానికి అసలే వీలేదు. నాకు జీతం భత్యం అంటూ వేరే యేం లేదు. రెండుపూట్ల భోజనం పెడతారు. చేసిన అప్పులు చాలకపోవటం వలన మళ్ళీ అప్పు చెయ్యాల్సివస్తుంది. దానికి మళ్ళీ వడ్డీ పెరుగుతుంది. వడ్డీ ముందుగా తీర్చటానికిగాను అప్పు చెయ్యాలి. ఇదంతా పెద్ద విషవలయంలాగ తయారయింది. దీంట్లోంచి తప్పించుకుని బయట పడలేము. అనుకుంటూ గభాలున కిటికీ తలుపులు రెంటినీ బాల్తాగా తీశేసాడు.

గానుగెద్దు చుట్టూ తిరుగుతూవుంటే తానుకూడా ఆ గదిలో చుట్టూ గిరగిర తిరిగేస్తున్నాడు. వికటంగా పెద్దపెట్టున నవ్వుతూ తనలో తాను ఆనందపడి పోతున్నాడు. ఇది నిజమైన సంతోషం కాదు. వికటాట్టహాసం. వళ్ళూపై తెలీక ఎగిరెగిరి గంతులేస్తూ గభాలున రేడియో స్విచ్ ఆన్ చేశాడు.

‘.....కేంద్ర ప్రభుత్వంవారు వెట్టి చాకిరీని రద్దుచేస్తూ చట్టాన్ని అమలులోకి తీసుకువచ్చారు. దీనివలన తరతరాలుంచి వెట్టిచాకిరీ చేస్తూ బానిసల్లా బ్రతుకుతున్నవారికి స్వేచ్ఛా స్వాతంత్ర్యాలు లభించినాయి. ఈ చట్టం అమలులోకి రాగానే అనేకమందిని విడుదల చేశారు. నిజామా బావ జిల్లాలో ముగ్గుర్నీ కడప జిల్లాలో నలుగుర్నీ విశాఖపట్నం జిల్లాలో యిద్దర్నీ విడుదల చేశారు. హైదరాబాదులో యాదగిరిని ముత్యాలలో వేదాద్రినీ అనకాపల్లిలో సింహాచలాన్ని కూడా విడుదల చేశారు.....’

నోరు అప్పచెప్పి అతి శ్రద్ధగా వింటూ ‘మరి నా మాటో’ అనుకున్నాడు రాజశేఖరం పక్కున నవ్వుతూ.